



സർക്കുലർ: 03/2024

വിശ്വാസപരിശീലന വർഷം 2024-2025

‘പ്രാർത്ഥനയിൽ വളരാം’

ഈശോയിൽ പ്രിയപ്പെട്ട അച്ചന്മാരേ, സന്യസ്തരേ, മാതാപിതാക്കളേ, യുവജനങ്ങളേ, വാത്സല്യമുള്ള കുഞ്ഞുമക്കളേ, വിശിഷ്ട ആദരണീയരായ വിശ്വാസപരിശീലകരേ,

2024-25 വിശ്വാസപരിശീലനവർഷം ആരംഭിക്കുകയാണല്ലോ. ഓരോ ഇടവകയും തീക്ഷ്ണതയോടും അത്യുത്സാഹത്തോടുംകൂടെ വിശ്വാസപരിശീലനം ആരംഭിക്കുന്നതിനായി ഒരുക്കങ്ങൾ നടത്തിയിരിക്കുന്നതായി അറിയുന്നതിൽ സന്തോഷമുണ്ട്. പോയവർഷത്തിൽ ‘നന്മയിൽ വളരാം’ എന്ന ആപ്തവാക്യം ചിന്തിക്കാനും പഠിക്കാനും നമുക്ക് കഴിഞ്ഞു. ഈ വർഷം ‘പ്രാർത്ഥനയിൽ വളരാം’ എന്ന ലളിതവും എന്നാൽ, ദീപ്തവുമായ ആപ്തവാക്യമാണ് തെരഞ്ഞെടുത്തിരിക്കുന്നത്. പ്രാർത്ഥനയിൽ വളരാനുള്ള ബോധവൽക്കരണവും പരിശീലനവും വിവിധ പ്രോഗ്രാമുകളിലൂടെ പല തലങ്ങളിലും നടത്താൻ ഈ വർഷം ശ്രദ്ധിക്കണം.

പ്രാർത്ഥന നമ്മുടെ ജീവാംശംതന്നെയാണ്. 2024 പ്രാർത്ഥന വർഷമായി പ്രഖ്യാപിച്ച വേളയിൽ ഫ്രാൻസിസ് മാർപ്പാപ്പ പറഞ്ഞത് “Prayer is the breath of faith” - വിശ്വാസത്തിന്റെ ജീവശ്വാസമാണ് പ്രാർത്ഥന - എന്നാണ്. പ്രാർത്ഥനയില്ലെങ്കിൽ വിശ്വാസം മരിക്കും എന്നർത്ഥം. നമ്മുടെ യുവതലമുറയുടെ വിശ്വാസ ജീവിതത്തെ തകർക്കുന്ന ജീവിതസാഹചര്യങ്ങളും വിനോദോപാധികളും ഇന്ന് നമുക്ക് ചുറ്റുമുണ്ടെന്നകാര്യം നാം മറക്കരുത്. ഈ പ്രതിസന്ധിഘട്ടത്തിലും നമ്മുടെ കുട്ടികളുടെ വിശ്വാസം ശോഷിക്കാതെ അവരെ പ്രാർത്ഥനയിൽ വളർത്താനുള്ള വലിയ ഉത്തരവാദിത്വം നമുക്കെല്ലാവർക്കുമുണ്ട്.

പ്രിയമുള്ള മാതാപിതാക്കളേ, നമ്മുടെ കുഞ്ഞുമക്കളിലുള്ള പ്രാർത്ഥനാനുഭാവത്തെ പ്രോത്സാഹിപ്പിക്കുക. മാതാപിതാക്കൾ തന്നെയാകട്ടെ കുടുംബത്തിലെ പ്രാർത്ഥനയുടെ മാതൃക. നിങ്ങളിലെ പ്രാർത്ഥനയുടെ ഫലങ്ങൾ ആസ്വദിച്ചു കൂടുതൽ നന്മകൾ പുറപ്പെടുവിക്കാൻ നിങ്ങളുടെ മക്കൾക്കും കഴിയട്ടെ. ഈ വർഷം ഓരോ ഞായറാഴ്ചയും കുട്ടികൾ പഠിക്കേണ്ട ദൈവവചനം നൽകിയിട്ടുണ്ട്. നമ്മിലെ പ്രാർത്ഥനാനുഭാവത്തെ പ്രോത്സാഹിപ്പിക്കുന്ന ഈ വചനം കുടുംബത്തിലെ എല്ലാവരും ഉരുവിടാനും പഠിക്കാനും ശ്രമിക്കുന്നത് അഭികാമ്യമാണ്.

പ്രിയമുള്ള മാതാപിതാക്കളേ, ദൈവം നിങ്ങൾക്കു നൽകിയ മക്കളെ ദൈവമക്കളാക്കി വളർത്തിക്കൊള്ളാം എന്ന പ്രതിജ്ഞാബദ്ധതയ്ക്ക് നിങ്ങളോടുള്ള കടപ്പാടും ആദരവും അർപ്പിക്കുന്നു. അതിരൂപതയിലെ ബഹുഭൂരിഭാഗം മാതാപിതാക്കളും വർദ്ധിച്ച തീക്ഷ്ണതയോടെയാണ് കുട്ടികളെ വിശ്വാസപരിശീലനത്തിനായി പള്ളിയിലേക്ക് അയക്കുന്നത്. അതിനൊരുദാഹരണമാണ് നമ്മുടെ അതിരൂപതയിൽ ഒന്നാം ക്ലാസ്സു മുതൽ പന്ത്രണ്ടാം ക്ലാസ്സുവരെ മുടങ്ങാതെ കാറ്റിക്കിസം ക്ലാസ്സുകളിൽ പങ്കെടുത്ത 14 കുട്ടികൾ ഉണ്ടെന്നുള്ളത്. അവർ വരുംതലമുറയ്ക്ക് മാതൃകാ നക്ഷത്രങ്ങളാണ്. അതുപോലെ തന്നെ, പരീക്ഷകളിൽ A+ Grade ഉം 90 ശതമാനത്തിലധികം ഹാജറും നേടിക്കൊണ്ട് അതിരൂപതാല സർക്കോളർഷിപ്പ് നേടിയ 562 കുട്ടികളും ഉണ്ട്. അവരെയും പ്രത്യേകം അഭിനന്ദിക്കുന്നു.

നമ്മുടെ അതിരൂപത പങ്കാളിത്തകാറ്റിക്കിസത്തിനാണ് പ്രാധാന്യം നൽകുന്നത്. കാറ്റിക്കിസം ക്ലാസ്സിൽ പങ്കെടുക്കുകയെന്നത് ഉയർന്ന മാർക്കുമാത്രം വാങ്ങിക്കുന്നതിനേക്കാളും പ്രധാനപ്പെട്ടതാണ്. വിശ്വാസപരിശീലനകേന്ദ്രം നിർദ്ദേശിച്ചിരിക്കുന്നതുപോലെ, ‘കുടുംബത്തിലെ വിശ്വാസപരിശീലന മണിക്കൂർ’ സാധിക്കുമെങ്കിൽ എല്ലാ ശനിയാഴ്ചയും രാത്രി 8.00 മണി മുതൽ 9.00 മണിവരെ പ്രയോഗത്തിലാക്കുവാൻ ശ്രമിക്കുമല്ലോ. കുടുംബമാണ് പ്രഥമ വിശ്വാസപരിശീലനക്കളരി. മാതാപിതാക്കളാണ് പ്രഥമ വിശ്വാസപരിശീലകർ. മാതാപിതാക്കളുടെ സഹായത്തോടെ കാറ്റിക്കിസം പാഠങ്ങൾ മനസ്സിലാക്കാൻ ‘കുടുംബത്തിലെ വിശ്വാസപരിശീലന മണിക്കൂർ’ കുട്ടികളെ സഹായിക്കും. ഇത് മാതാപിതാക്കളും മക്കളും തമ്മിലുള്ള അഭേദ്യമായ ആത്മീയബന്ധത്തിനും കുടുംബം സുകൃതസമ്പന്നമാകാനും ഇടയാകും.

ആദരണീയരായ വിശ്വാസപരിശീലകരേ, നിങ്ങളുടെ മുൻപിലിരിക്കുന്ന കുഞ്ഞുമക്കളിൽ ഈശോയെ രൂപീകരിക്കാൻ നിങ്ങൾക്കു കഴിയണം. നമ്മുടെ കുട്ടികളെ സഹായിക്കുന്ന ഈ മഹനീയ വിശ്വാസ പരിശീലനശുശ്രൂഷയിൽ പ്രാർത്ഥനയോടെ, തിരുസഭയോടുചേർന്നു പങ്കുചേരാൻ നിങ്ങൾക്കു കഴിയട്ടെ. നമ്മുടെ അതിരൂപതയിൽ 5335ഓളം വിശ്വാസപരിശീലകർ നിർവ്വഹിക്കുന്ന ത്യാഗപൂർണ്ണവും നിസ്വാർത്ഥവുമായ ശുശ്രൂഷയുടെ മാഹാത്മ്യം അവർണ്ണനീയമാണ്. നിങ്ങളുടെ ഉള്ളിൽ ജ്വലിക്കുന്ന ത്രിയേകദൈവത്തിലുള്ള വിശ്വാസം കുഞ്ഞുമക്കളിലേക്ക് തീക്ഷ്ണതയോടെ കൈമാറാൻ കഴിയട്ടെ യെന്ന് ആശംസിക്കുന്നു. ഇതോടൊപ്പം വിശ്വാസപരിശീലനത്തിൽ ഇരുപത്തിയഞ്ചും നാല്പതും അമ്പതും വർഷം ശുശ്രൂഷ പൂർത്തിയാക്കിയവരെ അഭിനന്ദിക്കുകയും അതിരൂപതയുടെ പേരിൽ അവർക്ക് നന്ദി പറയുകയും ചെയ്യുന്നു.

സുവിശേഷം കൈമാറ്റം ചെയ്യുന്ന, അടിസ്ഥാനശുശ്രൂഷയാണ് സഭയിൽ വിശ്വാസപരിശീലനം. ഈശോ ശിഷ്യന്മാരെ ഭരമേല്പിച്ച ദൗത്യമാണ് “നിങ്ങൾ പോയി എല്ലാ ജനതകളെയും ശിഷ്യപ്പെടുത്തുവിൻ. ഞാൻ നിങ്ങളോടു കല്പിച്ചവയെല്ലാം അനുസരിക്കാൻ അവരെ പഠിപ്പിക്കുവിൻ” (മത്തായി 28:19-20). ഈ ഉത്തരവാദിത്വം ശിരസ്സാവഹിച്ചുകൊണ്ട് നമ്മുടെ മക്കളെ ക്രിസ്തീയ ജീവിതത്തിന്റെ പൂർണ്ണതയിലേക്ക് നയിക്കാനുതകുന്ന രീതിയിൽ ക്രമാനുഗതമായും നൈസർഗികമായും നൽകപ്പെടുന്ന ക്രിസ്തു പഠനങ്ങളിലധിഷ്ഠിതമായ വിശ്വാസ പരിശീലനശുശ്രൂഷയാണ് നാം നിർവ്വഹിച്ചുപോരുന്നത്.

മറ്റു വാക്കുകളിൽ പറഞ്ഞാൽ, വിശ്വാസജീവിതം ദൈവവും മനുഷ്യനും തമ്മിലുള്ള ബന്ധത്തിന്റെ ജീവിതമാണ്, ആരാധനാ ജീവിതമാണ്. ക്രൈസ്തവജീവിതം ആരാധനാജീവിതമാണെന്നു പറയുമ്പോൾ ഒരാൾ മുഴുവൻ സമയവും പള്ളിയിൽ ചെലവഴിക്കണം എന്നല്ല അർത്ഥമാക്കുന്നത്, മറിച്ച്, ജീവിതം മുഴുവൻ, ദൈവത്തിനു സമർപ്പിക്കപ്പെട്ടിരിക്കുന്നു എന്നർത്ഥം. ജീവിതത്തിന്റെ എല്ലാ മേഖലകളും ദൈവവുമായി ഐക്യപ്പെട്ട ജീവിതമാക്കി മാറ്റാൻ ആരാധനാധിഷ്ഠിതമായ വിശ്വാസ പരിശീലനം നമുക്കാവശ്യമാണ്. വിശ്വാസപരിശീലനം, ആരാധനക്രമപരവും കുദാശാപരവുമായ മുഴുവൻ പ്രവർത്തനത്തോടും ബന്ധപ്പെട്ടിരിക്കുന്നു. എന്തെന്നാൽ, കുദാശകളിൽ പ്രത്യേകിച്ച് കുർബാനയിൽ ആണ് മനുഷ്യരുടെ രൂപാന്തരീകരണത്തിനുവേണ്ടി ഈശോമിശിഹാ പൂർണ്ണമായി പ്രവർത്തിക്കുന്നത്. സഭയുടെ ദൈവാരാധനയിലൂടെ ദൈവത്തിന്റെ രക്ഷാകരമായ പരിത്രാണ പദ്ധതിയുടെ രഹസ്യങ്ങളിൽ പങ്കാളിയാകാൻ ഒരാളെ പ്രാപ്തനാക്കുന്ന ശുശ്രൂഷയായിരിക്കണം വിശ്വാസപരിശീലനം.

കുട്ടികൾ പ്രാർത്ഥനയിൽ വളരാനും അവരിൽ പ്രാർത്ഥനാ മനോഭാവം വളർത്താനും ഇടവകസമൂഹം പ്രതിജ്ഞാബദ്ധമാകണം. ഈ ശുശ്രൂഷയും കടമയും സ്തുത്യർഹമായ വിധത്തിൽ പ്രാവർത്തികമാക്കുന്നതിൽ അക്ഷീണം പരിശ്രമിക്കുന്ന എല്ലാ സഹോദര വൈദികരെയും സമർപ്പിതരെയും വിശ്വാസപരിശീലകരെയും മാതാപിതാക്കളെയും പ്രത്യേകം അനുമോദിക്കുന്നു. ഈ വർഷം പ്രാർത്ഥനയ്ക്ക് നമ്മുടെ ജീവിതത്തിൽ കൂടുതൽ പ്രാധാന്യം നൽകാം. ‘പ്രാർത്ഥനയിൽ വളരാം’ എന്ന ആപ്തവാക്യം നമ്മുടെ ജീവിത ശൈലിയാക്കാം. ദൈവവചനത്തിൽ ആഴപ്പെട്ട്, വിശുദ്ധ കുദാശകളാൽ പരിപൂഷ്ടി പ്രാപിച്ച്, പ്രാർത്ഥനാ ജീവിതത്താൽ ദൈവത്തെ മഹത്വപ്പെടുത്തുവാൻ സർവ്വശക്തനായ ദൈവം നിങ്ങളെ അനുഗ്രഹിക്കട്ടെയെന്ന് ആശംസിക്കുന്നു.

+ *Bose Puthu*

ബിഷപ്പ് ബോസ്കോ പുത്തൂർ
അപ്പസ്തോലിക് അഡ്മിനിസ്ട്രേറ്റർ, എറണാകുളം-അങ്കമാലി അതിരൂപത
30/05/2024



N.B.: ഈ സർക്കുലർ 2024 ജൂൺ 2-ാം തീയതി ഞായറാഴ്ച കുർബാന മദ്ധ്യേ എല്ലാ പള്ളികളിലും സ്ഥാപനങ്ങളിലും വായിക്കേണ്ടതാണ്.